




Alfio M. Buscemi OFM

F'Ġerusalemm Pawlu jiltaqa' ma' Ġakbu u l-anzjani

“Meta wasalna Ġerusalemm, l-aħwa laqghuna bil-ferħ. L-ghada Pawlu mar magħna għand Ġakbu u kien hemm il-presbiteri kollha” (Atti 21,17-18). Il-laqgħa ta' Ġakbu kienet prudenti u diplomatika. Flimkien mal-presbiteri qagħad jisma' lil Pawlu jirrakkonta l-ġrajjet tal-



il-fortizza Antonja

vjaġġi apostoliċi tiegħu. Imbagħad il-mexxejja tal-Knisja ta' Ġerusalem qalulu li kienu preokkupati mill-fatt li tant Lhud kienu saru Kristjani, imma baqgħu josservaw il-Liġi ta' Mosè. Issa kien jinghad li Pawlu kien qed jippriedka li ma kienx hemm bżonn ta' ċirkonċiżjoni. Għaldaqstant, biex hu jkun milqugh mil-Lhud-Insara ta' Ġerusalem, tawh il-parir biex imur fit-tempju biex iħallas wegħda ta' erbat irġiel nażrin, halli b'hekk jidher ċar li Pawlu kien ukoll josserva l-Liġi ta' Mosè (Atti 21,20-25). Dawn l-akkużi x'aktarx kienu ingusti, għax Pawlu nnifsu kien temm wegħda ta' nażri f'Kenkri (Atti 18,18), u kien ordna li d-dixxiplu Timotju jkun ċirkonċiż (Atti 16,3). Kien biss jinsisti li l-Liġi ta' Mosè

u ċ-ċirkonċiżjoni ma kinux meħtieġa għas-salvazzjoni u li ma kellhomx jiġu imposti fuq il-pagani konvertiti. Forsi biex jiffavorixxi l-karità, Pawlu aċċetta li jagħmilha ta' parrinu ta' dawn l-erbat irġiel nażrin.

Pawlu jmur fit-Tempju u jiġi arrestat

Il-wegħda tan- nażri kienet ibbażata fuq Num 6,1-21. Kienet iddum almenu 30 jum li fihom in- nażri ma kienx jixrob xorb li jsakkar, kien iħalli xagħru jikber u jevita kull kuntatt ma' oġġetti jew persuni ritwalment impuri. Wara dan iż-żmien in- nażri kien idum 7 ijiem fi stat ta' purifikazzjoni, u mbagħad kien imur fit-tempju, fejn kien joffri sagrifċċju tal-hruq lil Alla u jaqta' xagħru. Dan is-sagrifċċju kien

iqum hafna flus, u mhux kulhadd kien jiflah iħallas għalih. Għalhekk kienu jitolbu lil min jiflah iħallas biex jagħmilha ta' parrinu għan- nażri. Dan hu li ġie mitlub jagħmel Pawlu. Kienu l-jiem tal-festa ta' Pentekoste tal-Lhud, u Ġerusalem kienet mimlija pellegrini li telgħu għall-kult fit-tempju. Xi Lhud ġejjin mill-Asja prokonsolari, li kienu jafu lil Pawlu u Timotju f'Efesu, intebħu b'Pawlu fit-tempju, u qajmu irvell shiħ. Fit-tmiem is-7 ijiem ta' purifikazzjoni tan-nażrin, dawn il-Lhud xlew lil Pawlu li kien qed jgħalliem kontra l-Liġi ta' Mosè, u li saħansitra dahhal pagani fit-tempju, billi dahhal lill-Griegi fil-"bitha ta' l-Israelin" (Atti 21,27-28). Huma kienu raw lil Trofimu ta' Efesu ma' Pawlu

f'Ġerusalem, u hasbu li kien dahhlu fit-tempju. “Mbagħad il-belt kollha tqanqlet u n-nies ingabret minn kullimkien; qabdu lil Pawlu, kaxkruh 'il barra mit-tempju u għalqu malajr il-bibien. Fittxew li joqtluh, imma l-aħbar waslet għand il-fizzjal kmandant, jew tribun, li Ġerusalem kollha kienet rewwixta waħda” (Atti 21,30-31). Hekk dan mar fil-fortizza Antonja, li kienet thares fuq it-tempju, ha miegħu suldati u ċenturjun u nižel fost il-folla. Arresta lil Pawlu u ordna li jdahhlu fil-fortizza. Imma l-vjolenza tal-folla kienet tant kbira, li s-suldati kellhom jerfġu lil Pawlu fuq spallejhom biex iħarsuh mill-qilla tal-ġemgħa kbira ta' nies li kienet miexja warajh u tgħajjat: “Oqtluh!” Id-diskors ta' Pawlu quddiem il-Lhud ta' Ġerusalem “Huma u dehlin bih fil-fortizza, Pawlu qal lill-fizzjal: ‘Nista' ngħidlek kelma?’ Dan qallu: ‘Mela int taf bil-Grieg?’ Jaqaw int dak l-Eġizzjan li dan l-aħhar qajjem rewwixta u ha miegħu fid-deżert erbat elef raġel sikaru?’ Pawlu wieġeb: ‘Jiena Lhudi, minn Tarsu taċ-Ċiliċja, ċittadin ta' belt magħrufa. Nitlobk thallini nkellem lill-poplu’. Il-fizzjal hallieh; u Pawlu wieqaf f'ras it-taraġ, għamel sinjal b'idu lill-poplu. Waqa' skiet kbir; u hu mbagħad beda

jkellimhom bil-Lhudi ... Malli semgħuh ikellimhom bil-Lhudi (bl-Aramajk), aktar qagħdu bi kwiethom” (Atti 21,37-40; 22,2). Atti 22,1-21 jagħtuna l-ewwel diskors ta' difiża ta' Pawlu, quddiem il-Lhud, nies ta' ġensu. Pawlu jippreżenta ruħu: “Jiena Lhudi; twelidt f'Tarsu taċ-Ċiliċja, imma trabbejt f'din il-belt f'riġlejn Gamaljel u tharriġt bir-reqqa fil-ħarsien tal-Liġi ta' missirijetna” (Atti 22,3). Imbagħad juri kif kien ippersegwita lill-insara (“kontra min qabad din it-triq tal-Mulej”) u jagħti rakkont tal-konverżjoni tiegħu fit-triq ta' Damasku. Juri kif il-Mulej Ġesù kien sejjahlu biex ixandar l-Evangelju lil-Lhud, bil-kliem ta' Ananija, li hu jippreżentah sempliċement bħala Lhudi, “raġel sewwa skont il-Liġi”: “Alla ta' missirijetna għazlek biex tagħraf ir-rieda tiegħu, tara lil dak li hu l-Gust u tisimġu jkellmek b'fommu stess” (Atti 22,12.14). Ikompli billi jsemmi vizjoni li kellu fit-tempju ta' Ġerusalem, li fiha l-Mulej urih li fil-belt il-qaddisa ma kinux se jilqgħu x-xhieda tiegħu, u għalhekk jgħidlu: “Mur, għax jien se nibgħatlek 'il bogħod, fost il-pagani” (Atti 22,21).

“Tistgħu ssawwtu ċittadin Ruman?”

Malli l-poplu sema' lil Pawlu jgħid dawn il-

kelmiet, beda jgħajjat u jitlob b'insistenza li għandu jiġi maqtul. Għalhekk it-tribun ordna li jdahhlu lil Pawlu fil-fortizza Antonja u jagħtuh is-swat taħt interrogatorju, halli jifhem eżattament x'akkużi kienu qegħin iġibu kontra tiegħu. Imma meta kienu qegħdin iddahhlu għall-flaġellazzjoni, Pawlu kixef l-identità vera tiegħu u qal liċ-ċenturjun: “Tistgħu ssawtu ċittadin Ruman bla ma jsir haqq minnu?” (Atti 22,25). Iċ-ċenturjun mar mill-ewwel għand it-tribun, u qallu: “Hemm x'se tagħmel? Dan ir-raġel ċittadin Ruman!” (Atti 22,26). Għalhekk it-tribun mar jivverifika l-każ, u staqsa lil Pawlu: “Għidli: int ċittadin Ruman?” Wieġbu: ‘Iva’. Il-fizzjal qallu: ‘Biex jien ksibt din iċ-ċittadinanza kelli nħallas somma kbira.’ U Pawlu qallu: ‘U jien twelidt hekk’. Għalhekk dawk li kienu se jistħarrġuh bis-swat warrbu malajr minn hdejh; u l-fizzjal stess beża' meta sar jaf li kien ċittadin Ruman u li kien rabtu bil-ktajjen” (Atti 22,27-29).

Pawlu quddiem is-Sinedriu

L-għada filgħodu, t-tribun iddeċieda li jiehu lil Pawlu quddiem is-Sinedriu, biex jipprova jifhem x'kienet l-akkuża li l-Lhud kienu qed iġibu kontrih. Mhux biss, imma ippermetta li

Pawlu jitkellem u jiddefendi ruħu quddiem il-qassisin il-kbar u l-membri tas-Sinedriju. Malli Pawlu ddikjara l-innoċenza tiegħu, il-qassis il-kbir Ananija, iben Nebedew, elett fis-sena 46 u maqtul mis-Sikari fis-sena 60, ordna li jsawtu lil Pawlu fuq ħalqu. “Mbagħad Pawlu qallu: ‘Din id-daqqa Alla għad jagħtiha lilek, ja ħajt imbajjad! Int, li qiegħed hemm biex tagħmel haqq minni skont il-Liġi, tordna li niġi msawwat kontra l-Liġi?’” (Atti 23,3). Meta dawk preżenti qalulu li dak kien il-qassis il-kbir, Pawlu wieġeb b’mod sarkastiku li ma kienx intebaħ li kien qassis il-kbir, jiġifieri li ma kienx jimmagina li l-kap spiritwali tal-poplu seta’ jkun daqshekk vjolenti. Pawlu ntebaħ li kien għalxejn li jipprova

jiddefendi ruħu, u għalhekk għamel użu minn tattika brillanti. Inħallu lil Luqa jirrakkonta l-ġest intelligenti ta’ Pawlu. “Issa Pawlu kien jaf li xi wħud kienu min-naħa tas-Sadducej u oħrajn min-naħa tal-Farizej. Għalhekk għajjat fis-Sinedriju: ‘Huti, jiena Fariżew u bin il-Farizej; hu għalhekk li qiegħed isir haqq minni, minħabba t-tama fil-qawmien minn bejn l-imwiet’. Kif qal hekk, qamet tilwima bejn il-Farizej u s-Sadducej, u l-ġemgħa nqasmet. Ghax is-Sadducej jgħidu li la hemm qawmien minn bejn l-imwiet, la angli u lanqas spirti; waqt li l-Farizej jistqarru dan kollu. Mbagħad qam storbju kbir; xi kittieba tan-naħa tal-Farizej qamu u bdew jeħduha bil-qawwa kollha

ma’ l-oħrajn u jgħidu: ‘Ahna ma nsibu xejn ħażin f’dan il-bniedem. Min jaf kellmux xi spirtu jew xi angli?’ It-tilwim aktar kiber, u għalhekk il-fizzjal, billi beża’ li se jtertqu lil Pawlu, ordna lis-suldati jinżlu jaħtfuh minn nofshom u jeħduh il-fortizza” (Atti 23,6-10). Kien f’dak il-lejl li Pawlu kellu viżjoni mill-Mulej, li qallu: “Aghmel il-qalb! Kif tajt xhieda għaliya f’Ġerusalemm, hekk ukoll jeħtieġ li tagħti xhieda f’Ruma” (Atti 23,11).

Kongura tal-Lhud u trasferiment ta’ Pawlu f’Ċesarija Marittima

Il-Lhud xorta ma qagħdux bi kwiethom. Xi wħud minnhom iltaqgħu u ħalfu li la jieklu u lanqas



jixorbu sa ma joqtlu lil Pawlu. Għaldaqstant talbu lill-qassisin tat-tempju biex jikkonvinċu lit-tribun ħalli jerga' jgħib lil Pawlu quddiemhom, bl-iskuża li jistharrġuh aktar, u hekk ikunu jistgħu jagħmlu nasba u joqtluh. Imma sar jaf bil-kongura n-neputi ta' Pawlu, li mar jiġri jagħti l-aħbar lil Pawlu. Dan baġtu għand it-tribun, u dan sema' minn fomm it-tfajjel dwar il-komplott kontra Pawlu. Għaldaqstant baġhat lit-tfajjel bl-ordni li hadd ma jkun jaf bil-laqgħa tagħhom (Atti 23,12-22).

It-tribun imbaġhad kiteb l-elogium, jew litterae dimissoriae, lill-gvernatur Feliċ, u ordna lil żewġ ċenturjuni biex jieħdu s-suldati u bil-lejl jeskortaw lil Pawlu minn Ġerusalem lejn Ċesarija

Marittima, ir-residenza tal-gvernatur Ruman. Fl-ittra li kiteb lil Feliċ it-tribun ma semmiex li kien rabat bil-ktajjen lil Pawlu, li kien ċittadin Ruman, anzi jgħid li kien hu li ħelsu mill-qilla tal-Lhud li riedu joqtluh. Billi sar jaf li kien hemm komplott kontra tiegħu, iddeċieda li jibgħat lil Pawlu Ċesarija, u mbagħad jekk il-Lhud riedu jkomplu jinsistu li jixluh kellhom jirrikorru għand il-gvernatur innifsu (Atti 23,23-30).

Il-vjaġġ sar bil-lejl. Is-suldati waslu Antipatris, il-belt antika ta' Afek (1Sam 4,1), li kien kabbarha Erodi l-Kbir u ta l-isem Antipatride. Minn hemm reġġu lura, u hallew lil Pawlu jiġi eskortat biss mill-kavallieri. Dawn waslu Ċesarija Marittima u taw l-ittra lill-gvernatur Feliċ u ippreżentawlu lil Pawlu.

Il-belt ta' Ċesarija Marittima kienet inbniet fis-seklu 4 q.K. minn Strato, li kien jew ġeneral ta' Tolomeo Filadelfo jew inkella 'Abd-Ashtrat, re ta' Sidon. Kienet magħrufa bħala Torri ta' Strato. Fis-sena 103 q.K. waqgħet f'idejn Alessandru Jannew, u taħt il-ħakma ta' l-Asmonej. Kien Erodi l-Kbir li reġa' bnienha lejn tmien l-1 seklu q.K. u għamilha port internazzjonali fuq il-kosta tal-Palestina, u ta l-isem ta' Ċesarija, ad unur ta' l-imperatur Awgustu. Fi żmien Pawlu Ċesarija kienet is-sede tal-prokuratur Ruman. Fil-fatt, kien fl-anfiteatru ta' Ċesarija li nstabat l-iskrizzjoni li ssemmi lill-prokuratur Ruman Ponzju Pilatu, u li hi l-akbar xhieda ta' l-eżistenza storika tiegħu. Skont l-istoriku Lhudi



Ċesarija Marittima



Josephus Flavius, Feliċ kien prokuratur Ruman tal-Lhudija mis-sena 52 sas-sena 59-60. Kien funzjonarju fi żmien Neruni u Klawdju, u kien aħrax u krudil kontra s-sikari u ż-żeloti, u qatel ukoll lill-qassis il-kbir Ġonata. Kien bniedem superstizzjuż u kien jghix ma' Drusilla, mart Azisus, re ta' Emesa fis-Sirja.

Malli Feliċ qara l-elogium tat-tribun, u sar jaf li Pawlu kien ġej miċ-Ċiliċja, hu ordna li jinżamm taħt

kustodja fil-“pretorju ta' Erodi”, sa ma jaslu l-Lhud minn Ġerusalem biex jidher quddiemhom u jiddefendi ruħu. Il-prokuratur Ruman kien igawdi minn poter politiku u ġudizzjarju.

Id-diskors ta' Pawlu quddiem il-gvernatur Feliċ

Ħamest ijiem wara li Pawlu wasal Ċesarija, waslu l-qassis il-kbir Ananija, xi anzjani tas-Sinedriu u

avukat jismu Tertullu. Huma kellhom jikkostitwixxu ruhhom bħala akkużaturi ta' Pawlu. Feliċ laqagħhom u ordna li jinġieb Pawlu. Tertullu beda l-akkuża kontra l-Appostlu b'eloġju lil Feliċ, taħt forma ta' captatio benevolentiae (Atti 24,2-4). Imbagħad beda jixli lil Pawlu li kien “bniedem mill-agħar, u li qieghed iqajjem it-tixwix fost il-Lhud kollha mxerrda mad-dinja u wiehed mill-mexxejja tas-setta ta' Nażrin” (Atti 24,5). Akkuża lil Pawlu li ried jipprofana t-tempju, u qal li l-Lhud qabduh u ħaduh quddiem l-awtoritajiet kompetenti, haġa li ċertament ma kinitx tikkorrispondi għall-verità tal-fatti. Il-Lhud prezenti

mbagħad ikkonfermaw dak li qal Tertullu.

Wara li qagħad jismagħhom, Feliċ ta l-permess lil Pawlu biex jitkellem. Atti 24,10-21 jikkostitwixxi d-difiża tiegħu quddiem il-gvernatur Ruman mill-akkużi li ġabu kontriha kapijiet Lhud. Pawlu wkoll beda l-apologia tiegħu b'captatio benevolentiae qasira u prudenti (Atti 24,10). Imbagħad mill-ewwel ċaħad l-akkuża li hu


kien xewwiex tal-poplu. Qal li kien ilu Ġerusalem biss tna-x il ġurnata, u li hemm ma qala' inkwiet imkien, la fit-tempju, la fis-sinagogi u lanqas fil-belt. Imbagħad jiddefendi ruħu mill-akkuża li kien parti mis-setta tan-Nażrin, u jghid: "Jien dan nistqarrelek; skont it-Triq tal-Mulej, li huma jghidulha setta, jiena naqdi lil Alla ta' missirijietna u nemmen dak kollu li hemm fil-Liġi u l-Profeti" (Atti 24,14) u jerga' jinsisti li jemmen fil-qawmien mill-imwiet. B'hekk Pawlu juri li l-akkużi kontrih ma kinux ta' natura soċjo-politika, imma biss reliġjuża. Juri wkoll li l-Kristjaneżimu ma kienx reliġjon kontrarja għal dik Lhudija, għax flimkien mal-partit tal-Fariżej l-Insara kienu jittamaw fil-qawmien mill-imwiet. Pawlu mbagħad jispjega l-motiv għaliex kien mar Ġerusalem, jiġifieri biex iġib offerti ta' karità lill-fotra Lhud, u offerti għas-sagrifiċċji fit-tempju. Kien għalhekk li sabuh fit-tempju waqt ir-rit tal-purifikazzjoni. Fuq kollox kienu Lhud mill-Asja li kienu qabduh, u dawn kellhom jiġu jakkużawh jekk tassew hu kien għamel xi haġa hażina fit-tempju. Mill-ġdid Pawlu jtemm id-diskors bl-affermazzjoni ta' Fariżew konvint: "Haġa waħda jistgħu jghidu fija: li jien, meta dhert quddiemhom, għajjatt,

'Minhabba l-qawmien mill-imwiet qegħdin tagħmlu haqq minni illum'" (Atti 24,21). Felic intebaħ li din kienet ġlieda bejn żewġ partiti reliġjużi Lhud, u ma riedx jieħu deċiżjoni qabel ma jikkonsulta personalment lill-fizzjal Lisja. Bagħat lura Ġerusalem lill-akkużaturi, u lil Pawlu qiegħdu taħt custodia militaris, jiġifieri li kien jista' jmur mill-fortizza li fiha jkun magħluq lejn id-dar tiegħu privata, imma dejjem marbut b'katina waħda ma' id suldat li kien jakkumpanjah dejjem. Felic ma tax il-helsien lil Pawlu, sempliċement għax ma riedx jurta lill-mexxejja Lhud. Mhux biss, imma skont l-Atti, "ftit jiem wara ġie Felic ma' martu Drusilla, li kienet Lhudija. Bagħat għal Pawlu u qagħad jisimġu jitkellem fuq il-fidi f'Ġesù Kristu. Pawlu beda jiddiskuti miegħu fuq il-ġustizzja, fuq it-trażzin tal-passjonijiet u fuq il-ġudizzju li għad irid jiġi" (Atti 24,24-25). Felic, li kien superstizzjuż, haġat jibza', u reġa' bagħat lura lil Pawlu. Ta' raġel rġhib li kien, ta' spiss kien joqghod jibgħat għal Pawlu, għax haoseb li dan kien se joffrilu xi flus. Sadanittant għaddew sentejn, li warajhom, skond il-liġi Rumana, l-akkużat kellu jithalla hieles jekk ma jsirx haqq minnu. Imma Felic għamel ingustizzja ma'

Pawlu. "Għaddew sentejn, u Porċjus Festus lahaq flok Felic. Imma biex jogħġob lil-Lhud, Felic halla lil Pawlu fil-habs" (Atti 24,27).

Pawlu jidher quddiem Porċjus Festus u jappella għal quddiem Ċesari

Porċjus Festus kien prokuratur tal-Lhudija fis-snin 59-62 w.K. B'differenza minn Felic kien raġel rett u kuxjenzjuż. Miet fis-sena 62 meta kien għadu prokuratur. "Tlitt ijiem wara li wasal fil-provincja tiegħu, Festu tela' Ġerusalem minn Ċesarija. Il-qassisin il-kbar u l-kbarat tal-Lhud resqu quddiemu biex jakkużaw lil Pawlu u bdew jitolbuh haġna biex jagħmlilhom pjaċir u jibgħatuhulhom Ġerusalem, għax kienu għamlu komplott li joqtluh fit-triq. Imma Festu wegibhom li Pawlu kellu jibqa' fil-habs f'Ċesarija għax hu stess kellu jmur hemm malajr. U žied jghidilhom: 'Dawk fostkom li għandhom xi awtorità jinżlu miegħi, u jekk dan ir-raġel għandu xi htija jakkużawh'" (Atti 25,1-5). Mill-ġdid il-kapijiet Lhud marru Ċesarija għand il-prokuratur, li ha postu fit-tribunal u ġab lil Pawlu. Il-Lhud reġgħu akkużawh bħad-darba ta' qabel. Pawlu reġa' ddefenda ruħu b'dinjità u deċiżjoni: "Jien ma nqast xejn, la kontra l-liġi tal-Lhud, la kontra



t-tempju u lanqas kontra Ċesari” (Atti 25,8). Forsi l-Lhud kienu akkużaw lil Pawlu saħansitra bil-crimen lesae maiestatis, għax kien ippriedka li Ġesù hu re. Imma l-prokuratur intebah li din kienet kwestjoni reliġjuża, u offra lil Pawlu l-possibilità li, jekk irid, imur Ġerusalem u hemmhekk, quddiem Porċjus innifsu, jsir haqq minnu. Imma Pawlu kien jaf li, jekk jitla’ Ġerusalem, il-Lhud kienu qed jonsbuh biex jeqirduh, u b’għest ta’ diplomazija u kuraġġ appella għaċ-ċittadinanza Rumana tiegħu. “Jien ninsab quddiem il-qorti ta’ Ċesari; hawn għandu jsir haqq minni. Jien lil-Lhud ma għamiltilhom xejn hażin, kif inti stess taf sewwa. Jekk imbagħad jiena hati, jekk għamilt xi haġa li għaliha tisthoqqli l-mewt, ma nfittxx li nahrab mill-mewt. Imma jekk ma hemm xejn minn dak li fuqu qegħdin jixluni, hadd ma jista’ jerħini f’idejhom. Nappella għal quddiem Ċesari!” (Atti 24,10-11). Festu tkellem mal-kunsill tiegħu, u aċċetta t-talba ta’ Pawlu: “Int appellajt għal quddiem Ċesari, u quddiem Ċesari tmur” (Atti 24,12). Minn dak il-hin it-tribunal tal-prokuratur sar inkompetenti li jipproċessa lil Pawlu. L-Appostlu beda jistenna ż-żmien li fih ikun jista’ jintbagħat Ruma.

Id-diskors ta' Pawlu **quddiem ir-re Agrippa**

F'dawk il-ġranet ġew iżuru lil Porċjus ir-re Agrippa II u Bereniċi. Marco Giulio Agrippa kien iben Agrippa I. Twieled Ruma. Fis-sena 50 w.K. l-imperatur Klawdju ħatru re ta' Kalċide, u mbagħad sar "kustodju" tat-tempju u t-teżori tiegħu, u kien jahtar hu l-qassisin il-kbar. Fis-sena 53 sar re tat-tetrarkija ta' Filippu, Batanea u Abilene. Fis-sena 54 l-imperatur Neruni tah il-Galilija u l-Perea. Miet qrib is-sena 100 u kien jgħix ma' ohtu Bereniċi, li magħha jidher li kellu relazzjoni ta' inċest. Giulia Bereniċi kienet bint Erodi Agrippa I u oht Drusilla, mart Felċ. Wara li żżewġet darbtejn, lil Lisimaku, u lil Erodi ta' Kalċide, zijuha, wara li dan miet marret tghix ma' ħuha Agrippa II. Porċjus Festus tkellem ma' Agrippa dwar Pawlu, bit-tama li jiġi mdawwal minnu dwar il-kustjonijiet reliġjużi Lhud li għalihom Pawlu kien akkużat. Lil Agrippa jgħidli li l-akkużi kontra Pawlu ma kinux ta' tip kriminali. "Kellhom biss xi kustjonijiet miegħu dwar ir-religjon tagħhom u dwar ċertu Ġesù, li hu mejjet, imma Pawlu jgħid li hu ħaj" (Atti 25,19). U stieden lil Agrippa jisma' lil Pawlu. Biex juri l-evidenza ta' l-innoċenza ta' l-Appostlu Luqa jintroduċi r-rakkont

tal-laqgħa ta' Pawlu ma' Agrippa u Bereniċi, li tiġbor fiha l-aħhar diskors ta' difiża personali ta' l-Appostlu, din id-darba quddiem is-slaten. Wara s-soltu captatio benevolentiae (Atti 26,2-3) Pawlu beda jiddiskrivi l-ħajja tiegħu ta' Lhudi mħegġegħ għal-Liġi u għat-tradizzjonijiet tal-Fariżej. Jiddiskrivi, għat-tieni darba, l-ġrajja tal-konverżjoni tiegħu fit-triq ta' Damasku (Atti 26,9-18), u jgħid li Ġesù nnifsu kellmu u qallu: "Għalhekk dhertlek, biex nagħmlek ministru u xhud tad-dehra li fiha rajtni u ta' dawk li fihom għad nidhirlek. Nehilsek mill-poplu u mill-ġnus pagani li għandhom qieghed nibghatek, biex tifthilhom għajnejhom halli jerġgħu lura mid-dlam għad-dawl u mis-setgħa tax-xitan u jduru lejn Alla" (Atti 26,16-18). Kien minħabba din il-ħidma missjunarja li l-Lhud qabduh fit-tempju u riedu joqtluh. Imma Pawlu jgħid li ma kienx jgħallem ħlief dak li kienu għallmu Mosè u l-Profeti dwar li l-Messija kellu jqum mill-imwiet u jkun dawl kemm għall-poplu ta' Israel kif ukoll għall-pagani. Festus ammira l-għerf ta' Pawlu fir-religjon Lhudija u qallu: "Int miġnun, Pawlu! L-għerf kbir tiegħek qieghed iġennek!" (Atti 26,24). Pawlu wiegħbu b'diplomazija li hu ma kienx miġnun, imma li

Agrippa ċertament kellu kompetenza biex jifhem aħjar fuq xiex kien qed jitkellem, għax hu kien Lhudi li kien jemmen fil-Profeti. Mhux biss, imma jdur fuq Agrippa u jistaqsih jekk kienx veru dan kollu. Agrippa intebaħ li, kieku jwiegħbu iva, kien ifisser li l-Iskrittura kienet tabilhaqq tikkonferma l-messaġġ Kristjan li kien qed ixandar Pawlu, u ipprefera jwiegħeb b'mod ironiku: "Ftit jonqsok biex tipperswadini u tagħmilni nisrani!" (Atti 26,28). U Pawlu mill-ġdid, b'ħafna diplomazija, wiegħbu: "Nitlob 'l Alla li, bil-ftit jew bil-wisq, mhux inti biss, imma dawk kollha li llum qegħdin jisimghuni jkun b'ħali, barra mill-irbit ta' dawn il-ktajjen" (Atti 26,29). Kien hawnhekk li l-udjenza waslet fit-tmiem. Porċjus u Agrippa qablu bejniethom li Pawlu ma kien ħati la ta' mewt u lanqas tal-ktajjen. Mhux biss, imma Agrippa qal lil Festu: "Li ma appellax għal quddiem Ċesari lil dan ir-raġel kont tista' titilqu" (Atti 26,31). Ma kien fadal xejn iżjed issa ħlief li Pawlu jistenna f'Ċesarija Marittima. Fuq ix-xefaq tal-punent kienet tinfetaħ it-triq bil-baħar lejn Ruma. Imma sa ma wasal hemm, Pawlu kellu missjoni oħra providenzjali x'jaqdi.